

غم ژن نسلونه

اردو ناول

ليکوال عبد الله حسين

ژباړه او خلاصه صفیه حلیم

په روشن پورکلي کې د سلو نه زیات کورونه هم نه و. دا کلي د لوی لاري نه دومره لیرې و چې څوک به پرې نه ورتلل. یوې لوی ویالې د روشن پور زمکې خړوبولې. دلته زیات اوسیدونکي هندوان او سیکان وخو دا کلی مسلمانانو اباد کړې و.

د روشن پور تاریخ ډېر پخواني نه و او هغه څوکسان چې په لومړي ځل دې کلي کې مېشت شول، یو څو پکې اوس هم ژوندي و. د روشن پور بن سټ اېښونکي روشن علي نومېدو. یو سپین ږیرې کروند گر احمد دین به ټولو ته پخوانۍ کیسې کولې. د ده وینا وه چې د ۱۸۵۷ م کې کله چې په هند کې د انگریزانو پر ضد پاڅون ووشو نوروشن علي په ډېلي کې یومعمولي ملازم و. تر اتم صنف یې سبق ویلې و او د زاړه ښار په یوه کوڅه کې د خپلې مور او مېرمنې سره یې ژوند کوو.

په هغو ورځو کې د تاو تپ له کبله د ښار خلک به د شپې له کوره نه راوتل. یو ماښام د روشن علي د یو ناستي غلگي له عبادت وروسته د پورته خپل کور ته راغی او چې په کوڅه کې یې برابره په اوازېدو چې د ده نه لږ وړاندې پر زمکه پریوتو. روشن علي ورنږدې شو خو په تیاره کې یې د هغه کس نشو پېژندلې، چې بې هوشه و. ده هغه سړي په خپلو اوږو اوچت کړو او کور ته یې یووړو. هلته د ډیوی په رڼا کې یې ولیدل چې هغه کس یو انگریز پوځي او ټپي شوی و.

روشن علي هېښ و خو دارو درمل یې ورته وکړل. په بله ورځ خلکو په کوڅه کې د وینې یوه لیکه ولیده چې د روشن علي د کور تمبې پورې تللې وه. د هند باغي عسکر خبر شول نو د روشن علي نه یې غوښتنه وکړه چې هغه پېرنګي ډگر مند جانسن چې دوي سره د جنگ پر وخت له چاونۍ

تښتېدلې و، ورته وسپاري. باغي عسکرو گواښ وکړو چې که داسې يې ونکړل نو ټول محلت به د توپ په ډزو وران کړي. د محلت خلکو روشن علي ته بد رد ويل او نورو ورته زولۍ غوړوله چې دښمن دې باغيانو ته وسپاري. خو روشن علي ويل چې که څوک يې وژني هم نو دې به ټپي مېلمه له کوره نه اوباسي.

تر دې وروسته د روشن علي په کيسه کې گډوډي وه. څوک واي چې باغيانو دروازه ماته کړه نو روشن علي هغه انگرېز په يوه اوږه او خپله ميرمنه يې په بله کښينول او توره په لاس د ټولو سره په جنگ له هغه ځايه ووتلو. بل واي چې کور محاصره شو نو روشن علي په فرش ټول وکيندلو چې چاوښ ته وتلي و. ده خپله ميرمنه او پېرنګي وويستل او کله چې خلکو دروازه ماته کړه نو په کور کې د روشن علي سپين سرې مور مړه پرته وه. يوه بله کيسه دا وه چې هغه محاصره ډېره وغځيده او بيا يوه ورځ پېرنګيان بريالي شول نو جانسن يې راوويستو.

هر څه چې شوي و، په پاڅون کې انگرېزان بريالي شول نو روشن علي د ډېلي دربار ته وروبلل شو. ده ته يې د نواب خطاب او زمکه په انعام کې ورکړل. د زمکې په اړه هم دوه کيسې دي. يوه دا چې روشن علي د خپل اس د لکۍ سره د شاتو ټک تين (تيم) چې پکې سورې جوړ و، وټړلو او د زمکې د يو سر نه بل ته يې اس وځغلوو. په توې شويو شاتو مېرې راتول شول او په دې توگه يې د خپلو زمکو بريد وټاکلو.

بله کيسه داسې وه چې ده پر زمکه منډه وهله او په لاس کې يې د لرګي ډنډې نيولې وې چې هغه به يې ځاي ځاي ټک وهلې. د لمر ډوبېدو پر وخت چې څومره زمکه په دې لرګيو يې راگيره کړې وه هغه د ده شوه. يو روايت دا هم دی چې روشن علي دومره منډې وهلې وې چې په اخره کې ساه يې ورانه شوه او نږدې مړ شوې وې.

د روشن پور دا پينځه سوه جريبه زمکه ټوله د روشن علي وه او تر څو چې ډگرمن جانسن په هند کې و، د ده د مېلمه په توگه به هرکال روشن پورته ښکار لپاره راتلو. روشن علي ته به اوس خلکو روشن اغا ويل او په ډېلي کې يې هم يوه ماڼۍ د "روشن محل" په نوم جوړه کړې وه. يو وخت دې د سيل لپاره اروپا ته ولاړو او د ده زوی هم په اروپا کې سبق وويلو. وروسته د ده زوی محي الدين پخپله خوښه د يوې داسې جينۍ سره واده وکړو چې د هنرمندانو له کورنۍ نه وه او په ټولنه کې به په ښه سترگه

ورته نه کتل کیده. روشن اغا ترې مرور شو او ډیره موده پلار او زوي د یو بل سره وران و. هم دا وه چې زوي يې په روشن محل کې ژوند پیل کړو او کلي ته به نه تلو.

د کلي په منځ کې د روشن اغا پخه ماڼۍ وه چې ټول عمر پکې میشت و. خو په وروستي عمر کې ده خپل زوي وبخښلو او په ډېلي کې روشن محل ته ولاړو. دکلي پر څنډو یو بل پوخ کور کې د مغلو یو تېر اوسېدو. د دوي کیسه داسې وه چې مرزا محمد بیگ د روشن علي په دفتر کې د ده ملگرې و. کله چې روشن علي نواب او د زمکې خاوند شو نو پنځوس جریبه زمکه یې خپل ملگرې ته ډالۍ کړه او پخپل لگښت یې ورته دا کور هم جوړ کړو.

ځیني خلک واي چې په اصل کې د مرزا بیگ ښځه ډیره ښکلې وه او روشن علي پرې میئن و او ځینو نورو خو لا دا هم ویل چې د ده مشر زوي نیاز بیگ په اصل کې د روشن علي زوي و. خو په کلیو کې داسې گنگوسي ډېرې وي نو له دې به تېر شو.

تر څو چې روشن علي او مرزا محمد بیگ ژوندي و، د دواړو کورنیو تر منځ تگ راتگ کېدو. مرزا بیگ مړ شو او د ده مشر زوي نیاز بیگ د اولاد لپاره دویم واده وکړو. د خدای کارونه داسې و چې مشرې میرمنې ته یې پینځلس کاله وروسته زوي ورکړو، نو مور یې له خوشالۍ مړه شوه. څه موده وروسته انگریز پوځ د نیاز بیگ په کور چپاو وکړو، دې یې ونیولو او د وسلې جوړولو په جرم کې د دولسو کالو په بند محکوم کړو. د مرزا دویم زوي ایاز بیگ د سبق نه وروسته د کلکتې په یو شرکت کې د انجنیر په توگه کار کوو او واده یې نه وکړې. ده خپل ماشوم وراره نعیم خان سره بوتلو او د کلکتې په یو لوړ ښوونځي کې یې داخل کړو چې د انگریزانو زامنو به پکې زدکړه کوله. ده د ورور میرمنو ته هم نفقه ورلیږله چې په کلي کې پاتې شوې.

په دې هر څه شپاړس کاله تېر شول او یوه ورځ نواب روشن علي خان د اتیاو کالو په عمر کې مړ شو. دا هغه وخت و چې د هندوستان په خلکو کې د سیاسي شعور ډیوه روښانه شوې وه. د ډېلي په روشن محل کې گڼه گڼه وه او د یوې لويې میلمستیا لپاره تابیا کیده.

ایاز بیگ د خپل وراره نعیم سره روشن محل کې وردننه شو او دواړه مخامخ برنډې ته ورغلل چې څو ځوانانو پکې د یو لوي میز چاپیره د

میلمنو لپاره رومالونه کت کول. یوې ځوانې جینې ایاز بیگ ته وویل، "کاکا ستړې مه شې، بابا دننه ناست دې" نعیم د تره سره دننه ورغلو نو په دې لویه کوټه کې د کور په مشر یې سترگې ولگیدې.

د روشن اغا زوی محي الدین د یو میز مخ ته په لوی چوکۍ ناست په لیکلو بوخت و. دوي ته یې هر کلي وویل او نعیم ولیدل چې د ده تره ډېر په عاجزۍ ورسره خبرې کولې. هغه ته دواړه لاسونه په نامه تړلي لگيا و، "د روشن اغا جنازې ته رانغلم، ډېر افسوس مې وکړو خو د نوکرۍ خبره وه" نواب ورله ډاډ ورکړو او بیا یې نعیم ته وکتل، ایاز بیگ وویل، "دا مې وراره دې، نعیم..". نواب او ایاز بیگ دواړه نارامه بنسټ پېدل، ده ته یې وویل "د ده خبره نیاز بیگ ته ورته ده، بنسټې سړې و، د بند نه خوشي شو که نه؟

ایاز بیگ ورته وویل چې ورور یې د دولسو کالو د بند نه وروسته خوشي شوي او په کلي کې اوسېږي خو ده تر اوسه نه ولیدلې. نعیم په کلکتې کې د بنوونځي سبق خلاص کړې و او د خپل تره او د نواب په خبرو یې احساس وکړو چې د ده د پلار په زکر دواړه نارامه و. نواب موضوع واړوله او په خپلو مېلمنو کې د ځینو مهمو سیاست دانانو نومونه یې واخستل چې نن د ده کور ته راتلل. لږ په غرور یې وویل چې انگرېز کمشنر هم راتلونکي و.

نعیم د خپل تره سره لوی باغ ته ولاړو او خلکو ته ځیر شو. د نواب زوی پروېز ورته ستړي مښي وویل، هغه جینې چې لومړې یې ورته ستړي مه شي ویلي و، د نواب لور عذرا وه. هغې اوس سپینه ساري تړلې وه او نور وځوانانوسره په خبرو بوخته وه چې د دوي ملگري معلومیدل. یو واري عذرا د نعیم خوا ته راغله نو په شوخه لهجه یې وویل، "تاسو دا خولۍ چرې هم له سره نه لیرې کوئ؟ نعیم وارخطا خولۍ د سر نه لیرې کړه. هغې ورته د شپږواني (د بندي غاړې کوټ) د مخ توکمو د پرانستو هم وویل. کله چې ده یې خبره وومله نو دا وشرمېده، "زما مطلب و چې گرمي ډېره ده"

نواب هغه وخت د یو پاخه عمر مېرمنې سره په دروازي د میلمنو هر کلي ته ولاړ و. تر اوسه چې کوم خلک په موټرو کې راغلي و زیات یې اروپایان و چې مېرمنو یې د ماښام تنگ فېشنې لباسونه اغوستي و.

د هندوستان مېلمانه د دوو يا د څلورو اسونو په گاډيو کې راتلل . مسلمانانو اوږدې چينې يا شيرواني په غاړه او اناري رنگ ترکي خولۍ به يې په سر وي . هم دغسې خولۍ اوس نعيم هم په سر کېږي وه . هندوان پخپلو سپينو لنگوتو او پټکو کې پېژندل کيده . اروپايي سړو به د راتلو سره خپله خولۍ او په لاس کې نيولې امسا خادم ته وسپارل . نور به د خپلو خوليو، پټکو او امسا سره په چوکۍ کښېناستل .

انگريزان خپل ځان له يوې خوا ته او د هند وگړي مسلمانان او هندوان بلې خوا ته ناست و . يواځينې هندوستانې يو مهاراجه و چې د انگريزانو په ډله کې کښېناستو . هر چا د خپلې خوبنې شربت يا د شراب فرمايش ورکولو او خادم به ورته ډېر په ادب يو طشت کې راوړل . نعيم د ځينو ميلمنو نومونه اورېدلي و او نن يې په ليدو غوښتل چې ورسره خبرې وکړي خو ځان يې پردې احساسوو .

دې د ميلمنو د چوکيو شا ته ورو ورو تېر شو او د دوي خبرې به يې واوريدې . بيا ولاړو اود خپل تره څنگ ته کښېناستو . هلته په انگريزي ژبه خبرې کېدې او نعيم هم پکې برخه واخسته خو د ده خبرې د اروپايانو خوبنې نشوې او تره ورته په قهر وکتل . هغه وخت په باغ کې د ډوډۍ اعلان ووشو او ټول د مېزونو خوا ته ولاړل .

نواب محي الدين خپلې جامې بدلې کړې وې او په سور ورينمين لباس کې رابنکاره شو چې د ملا سره يې يوه توره هم خوړنده وه . دې د لوي مېز سر ته راغلو چې نږدې ورته څو انگريزان ناست و . د ده مخ ته يوه زرینه خولۍ ايښې وه . د مېز د بل سر نه يو سپين ږيري راپاسيدو او وي ويل . " نن د مې د مياشتې ديارلسمه نېټه ، کال ۱۹۱۳ د نواب روشن اغا د مړينې درې مياشتې پورا شوي دي . د دې کورنۍ د رواياتو په وياړ مونږ اعلان کوو چې غلام محي الدين د نواب د لقب حقدار دي او نن د خپل مرحوم پلار رتبه تر لاسه کوي . د نورو خبرو نه وروسته هغه د مېز نه زرینه خولۍ را واخسته او د نواب پر سر يې کيښوده .

په ډېلي کې د اتوار په ورځ د روشن اغا د زوی پرویز د بي-اي په کاميابۍ يوه مېلمستيا جوړه شوه چې نعيم او د ده تره هم وربلل شوي و. دوي چې ورغلل نو ځوانان بهر په چمن کې راټول و. يوې انگريزې جينۍ د نعيم په ليدو عذرا ته وويل، " هغه دې ستا ښکلې مېلمه هم راغلو " عذرا ورته برنده شوه خو په زړه کې خوشاله وه. نعيم په انگريزي لباس کې ښه ښکارېدو او عذرا سره يې په خبرو کې وويل چې دې به روشن پور کې ژوند کوي. د ده عذرا خوښېده او له هغې وروسته هر مېنډام به يې د ليدو لپاره روشن محل ته ورتلو.

يوه سهار د چايو څښلو پر وخت خپل تره ترېنه پوښتنه وکړه چې دې هره ورځ روشن محل ته ولې ځي؟ نعيم ورته سم ځواب ورنکړې شو. کاکا ورته يې وويل چې د عذرا مور او خاله د شريفې کورنۍ نه نه وې اونه د هغوي د پلار نوم چا ته معلوم و. نعيم ته يې د ده د خپل پلار کيسه وکړه چې هغه ولې شپاړس کاله بندي و. د ده پلار په کور کې د اوسپنې زينتي شيان جوړول خو يو ځل يې ټوپک جوړ کړو نو د انگريز پوځ پورا يو پلټن (پلگي) کلي ته راغلو او د دوي د کور هر څه يې وسپړل. بيا دې يې په بند کې واچوو او ټوله کورنۍ يې در په دره کړه. نعيم ته يې نصيحت وکړه چې ده اوس سبق ويلې دې نو بايد ځان يو لوړ ځای ته ورسوي. په هغه مېنډام نعيم د عذرا ليدو ته ولاړو نو ورته يې وويل چې دې به په بحري ځواک کې ملازمت وکړي. خو عذرا ورته وويل چې د ده پلار بند تېر کړې و نو ځکه د انگريز سرکاري ملازمت نشي کولې. نعيم داسې احساس وکړو چې عذرا د ځان په اړه لوړ فکر لرلو. دې په خفگان له هغه ځايه ووتلو او خپل کلي ته د تلو لپاره يې د اور گاډي ټکټ واخستو. په بل ماڅيگر دې روشن پور ته نږدې د اور گاډي په تم ځای کې ښکته شو نو يو کروندگر چې د نعيم پلار استولي و د ده هر کلي وکړو. دولس ميله مزل نه وروسته دوي کلي ته ورسيدل او نعيم خپل پلار وليدو. هغه نعيم په غيږ کې ونيولو او ښکل يې کړو. په کور کې دوه ښځې وې چې سپين سري د ده مور او په ليدو يې په ژړا شوه. ځوانه ښځه ده ته ځير او خپل ځان سره يې څه ويل چې نعيم پرې نه پوهېدو.

يو وړوکی هلک نعيم ته سلام وکړو نوموړي وويل، " دا ستا د ماما زوی دې، د ده مور او پلار دواړه د لوی هيضي (کولرا) په وبا کې مړه شوي دي " د نعيم د مېرې مور په غيږ کې هم يو ماشوم و چې علي نومېدو. د

شاو خوا کورونو نه سړي او بنځي لالټېن په لاس کوڅي ته راووتل او نیاز بیگ ته یې وویل، "کا کا امبارک شه زوی دې راغلو" مشري میرمنې په یو لوی تال کې سپینې ایشیدلې وریژې راوویستلې، سره شکره یې پرې وشیندله او تود کوچ یې ورباندې واړول چې په وریژو کې جذب شو. بیا ډېر په احتیاط یې هغه تال د کوتې په منځ کې کېښودو. د کور درې واړه سړي د دې تال چاپیره کېښاستل او د خپل مخې نه یې په خوړلو پېل وکړو.

له ډوډۍ وروسته نعیم ویده شو او بل سهار د بنځو په شور راوینن شو. دواړه میاندي یې په جنگ وې خو د ده په لیدو هم خاموشه نشوې. پلار ورته وویل، "دا دواړه جاهلاني دي، ته بهر ولاړ شه" نعیم بهر کوڅي ته ووتلو نو یو سیک هلک یې ولیدو چې ډانگ په لاس په ویاله کې ناستو مېښوته ولاړ و. د ده په لیدو یې وویل، "ستا میاندي هره ورځ جنگ کوي" نعیم په تاو وویل، "ولې؟" ځوان وځاندل، "بس یوه بانه جوړه کړي، د جنگ... د مزې خبره دا ده چې کله ستا پلار بندي و نو دوي دواړه لکه د سکه خویندو اوسیدي. شپاړس کاله یې ډیر په آب او عزت ژوند وکړو خو اوس نه پوهېږو چې ولې ناندری وهي"

نعیم د هغه هلک سره چې مهندرسنگ نومېدو پټیو ته روان شو. مهنډر په ټوله لاره خبرې کولې او ورته د کلي د نورو خلکو په اړه معلومات ورکول. د غنمو فصل تیار و او کروندگر په لاوونو (لو) لاس پورې کړي و. خپلو مېرمنو او لونیو ورته ژیر غوړي، شوملې او د تناره ډوډۍ پټیو ته راوړل. دنیاز بیگ د برخي زمکه د ده د جرم له کبله ترې حکومت ضبط کړې وه. اوس ده له چا زمکه په اجاره اخستي او خاوره یې اړوله. نعیم ولیدل چې پلار یې غېرتي سړي و او د زمکې په کرونده پورا خبر و. ایاز بیگ نعیم پسې ځوابونه رالیرل چې ډېلي ته دې ورشي چې په سم کار لاس پورې کړي. خو نعیم په کلي کې پاتې شو. ده د پلار نه د یوې، کولبې، د تخم د کرلو او د اوبه خوړ چل زده کړې و. د روشن اغا کور ته به د ده منشي د ماليې د راټولولو لپاره راتلو او د هغه له خپل خبر شو چې پرویز د لوړو زدکړو لپاره انگلستان ته تللي و.

د ژمي په یو ماښام د مهنډر سنگه مشر ورور پخپلو متو یوه کچه کوټه رانړولې او د پټکي تړلو ویاړ یې تر لاسه کړې و. نعیم هم دې میلمستیا ته بلل شوې و. له هغې وروسته نعیم او مهنډر سنگ به یو بل سره ډیري

خبرې کولې. په څو میاشتو کې غنم پاڅه شول نو د روشن پور هر وگړي کار ته اړه ورکړه. په سخت لمر کې د کروند گرو څرمنه توره اوختې وه. د ښځو په مخ او لاسونو سپین داغونه جوړ شوي و او د څاروو هډونه ښکاریدل.

یو دم به ټوله ورځ په پټیو کې ډول غږوو او د هغې غږ سره د کروند گرو لاسونو به لکه د ماشین حرکت کوو. په درېمه ورځ ډیر پټي پاک شوي و او پرېکړې غنم په لمر کې د وچیدو لپاره ډیرې ډېرې کیښودل شو. سړ کال غنم ډېر شوي و او د خلکو ورته هیله وه چې ډکې خومبې به یې له بې وزلۍ وژغوري.

خو په بله ورځ د پوځي لاریو په لیدو ټول هېښ شول. پوځیان په ټول کلي کې خپاره شول او ځوانان یې هغه میدان کې راټول کړل چې یو انگرېز افسر پکې ولاړ و. ده په اردو ژبه ټولو ته وېنا وکړه چې "هر کس د خپل ملک د ساتنې لپاره باید قرباني ورکړي ځکه د جنگ له کبله د دوي امن په خطر کې و. زموږ ځوانان پکار دي چې جنگ وکړي شي. هر ځوان ته به د میاشتي اوو تقریبي روپۍ معاش ورکوو، د دوي ډوډۍ به هم د سرکار په غاړه وي او د جنگ په پای کې به دوي بېرته خپلو کورونو ته راشي. مونږ سپین بری نه بیایو، ځوانان دې خپل نومونه ووبښاي"

خلک د مچانو په څېر ښکېدل خو هیڅا خپل نوم نه ورکوو. یو چا پوښتنه وکړه. "جنگ چرته کېږي؟" هغه انگریز په زوره وویل، "انگلستان ته گواښ شوې دې، ستاسو حکومت ته گواښ شوې دې او د دې دندگوني لپاره مو ستاسو په شان ځوانان پکار دي" یو غږ راپورته شو، "مونږ لونه کوو، ټول غنم لا په مېدان کې پروت دي" هغه انگریز په قهر وویل، "نومونه راکړئ چې مونږ نورو کلیو ته هم ځو" بیا یې هندي عسکرو ته امر وکړو چې د ځوانانو نومونه دې ولیکي.

خلکو ښکځلي او بدې ردې ويلي او څو ځوانان د غوايو او مېښو سره ونښتل چې پوځیانو د ټوپک په زور ترې رابېل کړل. نعیم وړاندې شو او په انگرېزي ژبه یې بریدگي ته وویل، "زما نوم ولیکه" هغه حېرانه شو، "تا سبق ويلي دي؟" نعیم ورته د خپل سبق خبره وکړه نو ده وویل، "ته زموږ نه یې پکار" نعیم ورته کلک شو. "زه اس ځغولي شم، ټوپک چلولي شم او له دوي ټولو ښه جنگ کولي شم"

هغه شپه نعيم د خپل کلي د دوو نورو ځوانانو سره په پوځي لارۍ کې تيره کړه چې د ده په شان پخپله يې نومونه ورکړي و. په بل سهار وختي نواب روشن آغا له ښاره د انگرز افسر په بدرگه راغلو او د کلي خلک يې را وهڅول چې ځوانان دې جنگ لپاره پوځ ته وسپاري. په دريو ساعتو کې د څلوېښتو ځوانانو نومونه وليکل شول نو دې بېرته ولاړو. د کلي په ډېرو کورونو کې ښځو ژړل او سپين ږيرو خپلو پټيو ته په اندېښنه کتل. په دوو مياشتو کې نعيم په فيروز پور چاونۍ کې د پوځي ژوند د سختو سره عادت شو. اتلس ساعته منډې، د ټوپک خلاصول، بندول، ډزې کول او بيا شپږ ساعته خوب د ده دماغ سست کړو. د اگست په څلورمه نيټه ۱۹۱۴ م کې د جنگ اعلان ووشو او پينځه ورځې وروسته د ده کنډک ته د کوچ امر وشو.

نيمه شپه دوي د اورگاډي په هغو ډبو کې کښېناستل چې د څاروو او مال وړلو لپاره جوړې وې. ټول د خپلې وسلې او په ملا تړلي بار سره د دې ډبې د ديوالونو سره چاپېره په پرورکښېناستل. سهار څلور بجې کراچي ته د رسېدو سره په بندر ولاړ يوې بېړۍ ته وختل. د دوي لومړې پړاو عدن و چې پکې يوه ورځ او شپه ايسار و. هلته د هندوستان له بندرونو نورې بېړۍ راتلې او اخر پينځه څلوېښت بېړۍ چې يو ځای شوې نو د يوې قافلې په شان روانې شوې.

په بحيره قلزم کې د ژغورنې درې بېړۍ هم ورسره ملې شوې. نعيم د نورو هندي پوځيانو په څېر د سمندر په ناروغۍ اخته و او ټوله ورځ به يې د ليمو اوبه څښلې. څو ورځې وروسته سمندر ارامه شو نو نعيم په لومړي ځل د سمندر له سفر خوند واخستو. د مصر په "سعید بندر" کې دوي له بېړۍ ښکته شول او پوځي لاريو کې قاهرې ته ولاړل. د هغه ځای بازار نعيم ته د ډېلي په شان ښکاره شو خو د خلکو لباس پکې توپير لرلو.

له ښاره بهر د اس ځغاستي په ميدان کې د دوي کيمپ و چې يوې خوا ته يې څو وچې غونډۍ او بلې ته شگلنه دشته وه. تر غرمې به يې په دې دشته کې مارچ او تمرين وکړو او بيا به د خيمو سيوري ته پرېوتل. په څلورمه ورځ نعيم ته امر وشو چې د ډگرمن خيمې ته دې ورشي. دا خيمه د زرغون رنگ وه او ډگرمن پکې د اوسپنې په يوې چوکۍ د وړوکي مېز شا ته ناست و. له نعيم يې په انگرېزي ژبې څو پوښتنې وکړې او بيا يې وويل، "تا د ماشين گن چلولو زدکړه کړې ده؟ نعيم ورته منفي ځواب

ورکړو نو وی ویل " تا سبق ویلي دي نوله دي امله رتبه به دي لوړه کړو او د ماشین گن د سرپرک مشر په توگه به تربیه واخلې " نعیم په پنجو لږ لوړشو او سلامي یې ورکړه.

د قاهرې نه دوي اسکندریه ته په گاډي کې ولاړل او هلته هم د تمرین او د روزنې لړۍ روانه وه. له دې ځایه دوي په شلو بیړیو کې د روم په سمندرګي کې روان شول. د فرانسي د مارسیلز بندر چې بنکاره شو نو انګرېز عسکر د خوشالۍ نه په گډا شول. په بندر کې د فرانسي خلک چې بنځي هم پکې وې، د دوي هر کلي ته راغلي و. په لاره ولاړو کسانو به د هندي پوځیانو په لیدو ورته خولې لیرې کړې او چکچک به یې وکړل. د مصر د دشتو او گرمۍ نه وروسته د مارسیلز شنه میدانونه او ښکلي هوا د نعیم روح تازه کړو. په یو میدان کې د دوي کیمپ و او دې د خپل روزونکي، ټاکرداس سره په یوه خیمه کې و.

ټوله ورځ به یې د ماشین گن د بېلا بېلو برخو نومونه او د دې د گوليو په اړه زدکړه کوله. یوه ورځ یې ترې د جنگ په اړه پوښتنه وکړه چې محاز کوم ځای و. ټاکر داس ورته وویل، "پیر ژر به خبر شي" خو ورځې وروسته د دوي پوځي لارۍ په بلجیم کې داخلې شوې او د محاز نه درې میله شا ته یو ښار گوټي کې ایسار شول چې کورونه او دکانونه یې خوشي پراته و.

د بلجیم په یومحاز نعیم د خپل ماشین گن سره ناست و. په سنگر کې د ده ښوونکي ټاکر داس هم و چې د خپل ژوند کیسې یې ورته کولې. د جرمني (الماني) پوځ د توپو ډزې له نږدې کېدې او الوتکو هم بمبارۍ پیل کړې وې. نعیم خپل څو ملګري د مرګ کندی ته په غورځیدو ولیدل. بیا د واورې ورېدو له کبله څو ورځې جنگ تم شو. په وروستي ځل نعیم د شملي په غرونو کې واوره لیدلې وه او ده ته رایاد شول چې هغه وخت به یې ټولو ته ویل چې دې به ډاکټر کېږي.

واوره بنده شوه نو جنگ پیل شو او یوه ورځ نعیم ټوله ورځ په ماشین گن ډزې کولې. شپه یخه وه او د سپوږمۍ په رڼا کې ده جرمني پوځیان ولیدل چې د ونو نه خوا د دوي لور ته راوړاندې کیدل. ټاکر داس سره گولی په خلاصیدو وې او نعیم د ده په امر خپل توپک واخستو او له سنگر رابهر شو. دې په منډه وسله تون ته ولاړو او د گوليو درې پیتی په اوږه ایښي خپل سنگر نه لا درې گامه لیرې وچې د بم د غږ سره پر زمکه پریوتو.

ټاکړ داس په زوره وویل، " ټپي شوي خو نه يې؟" نعیم هېڅ ځواب ورنکړو نو ټاکړ داس د ده مرستې لپاره له سنگر نه راووتلو او هم هغه وخت د جرمني پوځ په ډزو پریوتو. نعیم لکه د مار پر زمکه تاو شو او د ډزو نه يې ځان وويستو.

دې تر یو کال په بلجیم او فرانسه کې پاتې و او په شلگونو سنگرونو کې وجنگیدو. بیا ختیځې افریقه ته یې ورواستوو. هلته آب و هوا گرمه او نم ژنه وه. دوي به له میاشو ډک واېشو چې نیم په اوبو کې ولاړ و او هم دا یې مورچې وې. هره شپه د دوي یوډوه کسان یا به مار وچپل او یا ملاریا په ناروغۍ مړه شول. پوځیانو ته دبدودار تیل ورکړې شوي و چې د میاشو د مخ نیوي لپاره به یې په ځان موبنل. یوه ورځ دوي دالماني پوځ تر برید لاندې راغلل.

نعیم د ماشین گن په گوليو ډېر کسان وویشتل او یو وخت یې ولیدل چې د ده د کنډک انگریز افسر د یوې ونې لاندې طفنچه په لاس ولاړ و. د ده پام نه و چې د پوځ عمر یو الماني عسکر د هغه د وژلو لپاره د نعیم مخې نه تیر شو. نعیم په چټک خپله لویه چره د المامي په خپټه کې ومنډله او چې د ده مخ ته یې وکتل نو په سترگو کې یې اوبنکې وې. هم هغه شیبه د نعیم په سترگو تیاره شوه او ټوپک ترې پریوتو. څو شیبې وروسته چې د پریوتي ټوپک د اوچتولو لپاره یې لاس وغځوو نو وې لیدل چې لاس یې د دوو رگونو سره ځوړند و.

ده چې بیا سترگې وغړولې نو د سره صلیب په روغتون کې و او لاس یې پرې شوې و. د پوځ یو افسر ده ته خبر ورکړو چې په جنگ کې ده مېړانه بنودلې وه او د ده لپاره د " ملټري کراس" بادری نشان سفارش شوې دې. نعیم ته یې وویل چې د خپلې نوکرۍ پاتې موده به د المان د ټپي شویو بندیانو د ساتندوي په توگه پورا کړي.

د بندیانو روغتون په یوه کلیسا کې جوړ و. نعیم په لومړي ورځ ټوپک په اوږه چاپیره وگرځیدو. د دې په دالانونو کې هم کټونه ایښي و. په یو کټ یې هغه الماني پوځي ولیدو چې د ده د لاسه ټپي شوې و. نعیم پخپل ځای ودریدو او نه پوهیدو چې دې به یې وپیژني او که نه؟ بیا ورو ورو د ده له مخې تېر شو. الماني سترگې وغړولې او نعیم ته یې وکتل خو داسې نه ایسېده چې دې یې پیژندلې و.

بندي خبرې نه کولې او هر سهار به د نعيم په ليدو ورته موسکې شو. نعيم د ده په ليدو غوښتل چې ورسره خبرې وکړي او د ده د غږ اوريدو ته په تلوسه شو. هره ورځ د ده د کټ سره ايسار شو او پوښتنه به يې ترې وکړه، "څنگه يې؟" په ځواب کې د ده په مخ موسکا خپره شوه او سترگې به يې پټې کړې.

بيا يوه ورځ يې په ماته گوډه انگرېزي ژبه کې وويل، "زه مرستې ته اړتيا لرم، دلته هره ورځ د لمرورانگې راته تکليف راکوي، که ما ته په دننه کوټه کې ځای راکړې شو نو..." نعيم د ډاکټر سره خبره وکړه نو ده وونه منل خو د نعيم په ټينگار اخر يې اجازه ورکړه چې يو تگر د ده کټ هغه ږدي ته وځړول شي چې د وړانگو مخه ونيسي.

د وخت په تېرېدو د نعيم په زړه پروت پټې لا دروند شو. کله کله به د الماني د کټ سره ودرېدو چې ورته وواي، "ما ستا په خېټه کې چړه منډلې وه" خو بيا به هم هغسې ترې تېر شو. يوه ورځ هغه ټپي ورته وويل، "تا راسره مرسته کړې ده، زه غواړم چې ستا لپاره څه وکړم. که د چير لرگي او يو څو اوزار دې راوړل نو زه به درته بدل لاس جوړکړم، ما د خپل پلار نه دا کار زده کړې و" نعيم ورته وويل چې دې اړتيا نه لري خو الماني ټينگار وکړو چې دې ټوله ورځ بېکاره ناست وي او ځان ته مشغولا غواړي.

نعيم د ډاکټر په اجازه د لرگي يوه ټوټه او اوزار راوړل نو دې پرې بوخت شو. څو ورځې وروسته الماني بندي د لرگي نه يو ښکلي لاس جوړکړو او په بله ورځ نعيم ته د نوکري د ختمېدو امر راغلو.

په کلي کې نعيم اوس درانه کارونه نشول کولې. ماښام به دې چوپال (هوچره) ته ولاړو نو ټول به په درناوي ورته ودرېدل. دې د کلي يواځينې ځوان و چې د جنگ نه ژوندي راغلي و او د امتياز نښه (ملټري کراس) يې په سينه ځړوله. د دې بادري سره نعيم ته څو جريبه زمکه هم ورکړې شوې وه. ده به اوس په مړه گېډه ږوډۍ خوړه او ښه خوب به يې کوو. د لرگي هغه لاس چې الماني ورته جوړکړې و، په لستوني کې يې بند کړو او د کلي د کډۍ او د گاډيو د ځغاستې په سياليو کې په اس سپور ورتلو. د ده د ماما زوی او ماشوم ورور علي به د پلار سره پر زمکو کار کوو.

روشن اغا نواب موټر اخستې و او د کلي د هرکور په سرد موټر مالیه ټاکل شوې وه. یو ماښام نعیم پخپل اس سپور د روشن اغا د کور مخې نه تېرېدو او له دیوال یې ولیدل چې د کلي بې وزله کروند گرو د منشي مخ ته پر زمکه ناست زارۍ کولې چې له دوي دې د موټر مالیه نه اخلي ځکه اولادونه به یې وړي پاتې شي. منشي ورته په سخته وویل چې که ټاکل شوي غنم یې ورته ورنه کړل نو له کورونو به یې ووباسي.

په کلي کې د نعیم نه پرته بل ولوستې کس د کلي استاد هري چند نومېدو چې ځان له یواځې اوسیدو. یو ماښام نعیم د هغه په بلنه ولاړو او چایو ته کښېناستل. هغه ورته وویل چې د هند دا نوابي نظام د انگریز د استعمار ملاتړ کوي او د دې د لیرې کولو لپاره باید هر څه بدل شي. هري چند د کانگرس گوند لپاره کار کوو او نعیم یې راوهڅوو چې دوي سره د نظام د بدلولو لپاره مل شي. خو د گوند په غړیتوب ممکن د ده میدال او زمکه ترې انگریزان واخلي. نعیم ورته غاړه کیښوده او د کانگرس گوند رسمي غړې شو.

یو کال د هند په بېلا بېلو ځایونو کې د پټو سیاسي کارونو نه وروسته نعیم په ژمي کې کلي ته راغلو. پلار یې د ده پر زمکه گنې کرلې و او په گانۍ کې یې گوره جوړوله. په ډېلي کې په لومړي ځل د هندو او د مسلمان جگړه شوې وه او استاد هري چند ورته وویل داسې ښکاري چې د دې تر شا د هغو خلکو لاس دې چې د هند ولس ته واک ورکول نه غواړي. په بله ورځ د کلي په کوڅو کې غوغا شوه چې استاد هري چند پخپل کور کې چا وژلې و. نعیم کوڅې ته راوتلو نو یو میراثي ورته وویل، "د غوا په حالولو فساد شوې و، استاد د مسلمانانو پله وي کوله چې هندو ځوانان ورته په قهر شول" نعیم له ژوند مایوسه شو او ټوله ورځ یې په کټ کې تېره کړه. په هغه ماښام د ده پلار له پټیو راغلو نو سینه یې خرابه وه. کورني درمل یې ورته وکړل، د نانا او د ځنگلي بنفشي چاې یې ورله ورکړې خو دې د شپې مړ شو. د کلي ټول خلک د ده جنازې ته راغلل. د روشن اغا نه وروسته اوس د کلي تر ټولو شته من سړې نعیم و او هر چا ورسره زړي سوي کوله.

نعیم په څو میاشتو کې نور غوایان واخستل او زمکه یې په اجاره ورکړه. ده د کلي نه بهر یو پوخ کور هم جوړکړو چې ځان له یواځې پکې اوسېدو. خو ډوډۍ لپاره به د پلار کور ته ورتلو. یو وار ده په ډېلي کې د خپل کاکا

سره ولیدل نو د روشن محل نه د یو واده کارډ یې وربښکاره کړو. د روشن اغا د زوی پرویز واده و او د تره په ټینگار دې هم د تلو لپاره راضي شو. ده خپل هغه پوځي لباس واغوستو چې د ځانگړو موقعو لپاره یې ساتلې و. د کوټ په سینه رنگین پټې او ورلاندې یې خپل میدال وځړوو. ده خپل د لرگي لاس په جیب کې کېښودو او خولۍ یې په سر کړه چې یوه وزره پکې تومبلې وه. په روشن محل کې جشن و او هغه ټول ماشومان چې څو کاله وړاندې یې لیدلي و اوس ځوانان و. د ده د عمر ځوانان ورته د پاڅه عمر ښکاره شول نو پخپله یې هم د زړښت احساس وکړو. ټول د ده چاپیره راټول شول او د ده میدال او پوځي لباس ته یې د خوښۍ په سترگه کتل. انگریزان به هم د ده درناوي ته ودرېدل. بیا ده عذرا ولیده او هغه پخوانۍ مینه یې بیا راتازه شوه.

د روشن پور په تاریخ کې داسې چرې نه و شوي. نعیم د عذرا سره واده غوښتو او روشن اغا پرې خوښ نه و. د نعیم کورنۍ ورته له ځان ټیټه ښکاریده. د عذرا مور او خاله د دې مخالفت کوو چې هغه یو کروندگرو، سره له دې چې ځینې نور خلک د هغو دواړو ښځو په شرافت شک من وو. د ټولو مخالفونو نه وروسته هم په ژمي کې د عذرا او نعیم واده وشو. د دوي د استوگنې لپاره روشن اغا د کلي په باغ کې یو لوی کور جوړ کړو. خو لږه موده وروسته عذرا ته د کلي ژوند بې خونده ښکاره شو او دا به د اوږدې مودې لپاره ښارته ولاړه.

یو سهار نعیم په کلي کې خبر شو چې د امرتسر په یو باغ کې د انگریزانو په ډزو زرگونو کسان وژل شوي و. عذرا او نعیم دواړه هغه ځای لیدو ته ورغلل او وې لیدل چې د انگریز د ظلم پر ضد د خلکو احساسات نور هم راپاریدلي و او په یو غږ د دې وژنې غندنه کیده. عذرا د نعیم سره په کلیو کې د خلکو سره لیدل پیل کړل او دوي یې له خپلو حقونو خبرول. په روشن پورکلي کې د انگریز استاځې چې د ماليې د راټولولو لپاره راغلو نو خلکو یې مخالفت وکړو او نعیم د دې مخالفانو مشري وکړه.

د دسمبر په میاشت کې د انگلستان د ملکي زوی د ویلز شهزاده د هند رسمي سفر ته راغلو نو عذرا او نعیم د دې پر ضد د احتجاجي پانډو ویشلو په کار لاس پورې کړ. هر ځای د جلسو او د جلوس تابیا شوې وه. نعیم ته په جات نگر کې د یوې جلسې ته د خطاب بلنه ورکړې شوې وه. دې چې ورته ورسېدو نو هغه ځای د هرې خوا نه پولیسو محاصره کړې

و. خلک د هغې کوڅې چاپېره راټول و چې په لرگینو تختو بنده کړې شوي وه.

نعیم تر غرمې انتظار وکړو او یو وخت یې د لرگي د یوې تختې نه ځان ورنه کړو او په یو گاډۍ وختلو. تر څو چې پولیسو فعالیت کوو، په زرگونو خلکو تختې ماتې کړې او د نعیم چاپېره ودریدل چې دوي ته یې وېنا کوله. نعیم داسې وېنا پخوا چرې نه وه کړې او یو ساعت وروسته چې پولیسو ورته په لاس کې ولچک وتړل نو ده مزاحمت ونکړو او په ارام ورسره روان شو.

نعیم لپاره د لکهښو دې بندي خانې ته تلل حیرانونکې خبره نه وه. د ده په زرگونو ملگري په سیاسي فعالیتونو د هند په لږ و بر کې زنداني شوي و. خو د ده لپاره هغه ښکېلې چې ده د ساتندویانو او د نورو بندیانو له ځلي اوریدې د منلو وړ نه وې. د ده د لرگي جوړ شوي لاس د پولیسو په وهومات شوي او ترې واخستل شو. څو میاشتې هم دغسې تېرې شوي او نعیم د زندان د سختو سره عادت شو. هلته بندیانو ته د کسب زده کړه کیده. نعیم په خپل روغ لاس د ستن تار او د گنډلو چل زده کړې و. یوه ورځ د یو پخواني ملازم له خوا یې لیک تر لاسه کړو چې تره یې مړ شوي و. د برېطانيې حکومت په هند کې د خلکو د نارامۍ د پلټنو لپاره یوه استاڅي ډله د انگلستان نه هند ته ور واستوله چې سایمن کمیشن نومېده. عذرا خپل پلار او ورور ته وویل چې دا د نعیم سره په بندي خانې کې د ملاقات لپاره ورځي خو اوس د زرگونو نورو خلکو په شان د لکهښو د اورگاډي په تم ځای کې ولاړه وه. خلکو په لویو تختو د انگریزي درې توري لیکلي و. "سایمن بیرته ولاړ شه"

په احتجاج کوونکو کې ډیرو خلکو لیک ولوست نه و کړې خو دغه درې توري یې په چیغو چیغو ویل. "سایمن گو بېک" عذرا د نورو څو میرمنو سره د مظاهره کوونکو په لومړۍ لیکه کې ولاړه وه چې نابېره یې سترگې په خپل ورور ولگېدې. پرویز په یو اس سپور د هغو پولیسو شا ته ولاړ و چې د مظاهره چیانو د ټکولو لپاره هلته استول شوي و. دا حیرانه شوه ځکه د دې په اند پرویز باید هغه ورځ په ډېلي کې وې. هغې د څو کسانو شا ته د پټېدو هڅه وکړه او هم هغه وخت سپارو پولیسو وځغستل. خلکو هرې خوا ته منډې وهلې او عذرا پخپل سر د کوتک گوزار وځوو نو دا هم په منډه شوه. یو سړي د خلکو شا ته عکسونه اخستل او عذرا نیغه

ولاره د کبمرې مخ ته ودریده. د سایمن کمیشن غړي چې په کوم اورگادي کې سپاره و، دا په لکهنو کې تم نشو او وړاندې ولاړو.

په بله ورځ عذرا چې روشن محل ته ورسیده نو په سر یې پټۍ تړلې وه. مور ورسره خبرې ونکړې او ترور ورته وویل چې ورور او پلار ترې سخت خفه و. هغه د پلار کوټې ته ولاړه نو پر مېز ورځپانې اېښې وې چې پکې د دې عکس هم چاپ شوی و. پلار یې د نور کله په شان ورته په سر لاس کېښودو. پرویز په یوې کرسی داسې ناست و لکه چې عذرا یې نه پیژندله.

روشن اغا ورو غږ کې خبرې پیل کړې چې دا ولې مظاهري ته تللې وه. عذرا ورته سپیناوې کوو خو خبرې یې نشوې کولې. ورور ورته پېغور ورکړو چې میره یې بندي و او غواړي چې پخپله هم بندي خانې ته ولاړه شي. عذرا په لومړي ځل پخپل کور کې ځان ډېر یواځې احساس کړو. څو میاشتې وروسته نعیم خوشې شو او تر څو چې عذرا خبریده، دې په اورگادي کې د ډېلې تم ځای ته رسیدلې و. عذرا ورسره هم هلته ولیدل. هغه زمکه او امتیازات چې د پوځي میډال په گټلو ورله انگریز ورکړي و، بیرته اخستل شوي و.

عذرا په روشن محل کې اوس ځان دومره پردې گټلو چې په کلي کې یې د اوسیدو فیصله وکړه. د نعیم کشر ورور علي اوس د شپاړسو کالو تنکي ځوان و خو ټوله ورځ به خوشې گرځیدو. نعیم یوه ورځ د پلار کور ته ولاړو او دې یې پټیو ته وویستو چې کروندې ته یې را وهڅوي. له ډیرو خبرو وروسته علي ورته وویل چې دې د کلي ژوند نه وېزاره دې او له نوکری وروسته د ترور لور عایشې سره واده کول غواړي. نعیم ورسره لوز وکړو او دې یې ښار ته بوتلو. هلته د ټوکر په یوې کارخانې کې یې ورته ملازمت وموندلو.

د کانگرس له خوا اوس د انگریزانو د جوړو شویو شیانو پریکون اعلان شوی و. گاندهي ټول ولس ته غږ کړې و چې مالگه دې پخپله جوړه کړي. د سپرلي په پای کې د مالگې د جوړولو دې تحریک دومره زور وموندلو چې په روشن پور کې د نعیم په کور کې چې اوس خوشې پروت و، د مالگې جوړولو تابیا وشوه. یو لوی د گورې جوړولو کړهې (کړاي) په اور باندې شو او څو ورځې پکې د کوهي اوبه پخیدې خو مالگه ترې نه راوتله.

علي د خپلې ښځې سره کلي ته راغلي و او دې هم درې ورځې د دې اور چاپېره کښېناستو.

آخر د کلي په بله څنډه یو کوهي ته یې پام شو چې اوبه یې مالگینې وې. اوبه ووبشیدې نو ټولو ورته داسې په هیله منو سترگو کتل چې پاڅه فصل ته به یې هم نه و کتلي. له ډیرو خوتکیدو وروسته کله چې اوبه په لوبني کې دوه انچه ښکته شوې نو په اړخونو یې سپینې ښې پرېښودې. ډیرو کسانو په یوه خله وویل، "مالگه" او ورباندې پرېوتل. بیا هر چا دا سپین پخپلې گوتې موبل اوڅکه یې کوله. "مالگه ده مالگه"، پرتاپ په چیغه وویل. کله چې د کرهي په تل کې لږې اوبه پاتې شوې نوپکې سپینه مالگه ښکاره شوه. ټولو ځوانانو له خوشالۍ ناره کړه او له کروند گرو یې د پوتې مالگې په بدل کې پلو غنم واخستل چې د گوند غرو ته پرې ډوډۍ پخه کړي.

نعیم او عذرا په هغه جلسه کې گډون وکړو چې پکې د کانگرس نه بیل شویو مسلمانانو د مسلم لیگ په نوم د یو نوي گوند د جوړولو اعلان کړی و. خو د ژمي په پېل کې نعیم د عذرا سره جنگ وکړو او دې بېرته کلي ته ولاړو. عذرا د دې جنگ حال پلار ته نه ویلو خو مور یې خبره شوه او دې ته یې ډیر نصیحت وکړو چې باید مېړه سره سم ژوند وکړي. دوه اوونۍ لا تېرې نه وې چې له کلي خبر راغلو چې نعیم فالج وهلې و. عذرا لکه د بې ځالې مرغۍ په روشن محل کې گرځېده او چرت به یې وهلو چې څه وکړي. آخر کلي ته ولاړه او د خپل ویجاړ کور په دروازه ورننوتله. کور خوشې و او څو نوکرانو ته یې د دې د صفای وویل. ماښام په تیاره کې د نعیم پلرني کور ته ورغله چې پخوا ورته نه وه تللي. نعیم د دې په لیدو حېرانه شو او د پورته کېدو هڅه یې وکړه خو پښه یې شل وه. عذرا ورسره نږدې کښېناسته او په ژړا شوه. د نعیم مور د گرمو تېلو سره را دننه شوه او سره له دې چې پخوا یې امږور نه وه لیدلې پوهه شوه چې دا څوک وه. مور یې د نعیم په فلج پښه د تېلو مالش وکړو، عذرا د کوتې په منځ کې اېښې بخاري کې نور لرگي کېښودل او دروازه یې پرانسته چې لوگي بهر شي. عذرا د څو ورځو د مینت زارۍ نه وروسته نعیم دې ته اړکړو چې ښار ته د درملنې لپاره ورسره ولاړ شي. نعیم یو واري بیا په روشن محل کې مېشت شو. د دویم لوی جنگ د ختمېدو یوه اوونۍ تیره شوې وه چې نعیم د امسا په مرسته د گرځیدو جوگه شو. عذرا

ته اوس پخپل کورکې د ورونو خوبندو او د ورینداری چلن مصنوعي
 بشکاريږي. هغې به د نعیم ټول کارونه پخپله کول او یوه ورځ یې ورته
 وویل چې دوي به بیرته کلي ته ولاړ شي. نعیم په دې راضي نه و او
 عذرا ته یې ډاډ ورکړو چې دې به یو ځای ملازمت وکړي چې د دې په
 کورنۍ پیتې نه شي.

د سیمټو په کارخانه کې شپه او ورځ مشینونه چالان و او د کارگرانو لپاره
 یو قانون جوړ و چې هر کس باید اته ساعته کار وکړي. خو عجیبه خبره
 دا وه چې د ډوډۍ او د نورو اړتیاو لپاره یې وخت نه ورکوو. د ډوډۍ
 لپاره به یو لوی زنگ وغږیدو نو کارگرانو به هم هغسې د کار په ځایونو
 هغه خواړه چې له ځانه سره کور نه راوړي و، ژر وخورل. هر څوک
 چې د خپل مشین نه لیرې کیدو نو بل ته به یې د کار سپارځتنه وکړه. علي
 د ډوډۍ پر وخت هیڅ نه خوړل ځکه ده سره به څه نه و.

دې دټوکر له کارخانې راوتلې و او د زیات معاش لپاره په دې کارخانه کې
 ملازم شوې و. عایشه ورته ناروغه په کټ کې پرته وه. ماښام کور ته
 په رسیدو یو څه به یې ژر ژر پاڅه کړل، هغې له به یې ورکړل او پخپله
 به یې هم وخورل. په هرو دریو میاشتو کې چې ده سره به څو پیسې سپما
 شوې نو مېرمنه به یې ډاکټر ته بوتله او دارو به یې ورله واخستل.

په کارخانه کې د ده یو ملګري بشن له ده هم خوار و. هغه به هره ورځ د
 اوربشو ډوډۍ راوړه او که په لاره کې یې چرته بیرې راټولې کړې وې نو
 دا به یې د علي سره شریکې کړې. دلته د کار شرایط دومره سخت و چې
 اخر د دوي اتحادیې د کار بندۍ فیصله وکړه. یوه ورځ څلور بجې د
 ورځې کار پای ته د رسېدو زنگ وغږیدو نو ټول مزدوران په ډلوډلو بهر
 روان شول. تر څو چې مشران خبرېدل نو نیم نه زیاتو کارکونکو یې بهر
 د لوی دروازي مخ ته ناري لګولي.

د کارخانې د خاوند له خوا ګومارل شوي مشرانو ژر ژر هغو ته چې دننه
 پاتې و، د لوړو معاشونو خبره وکړه او لویه دروازه یې وتړله. علي هم د
 لوی دروازي لور ته روان و چې دننه راګېر شو. یو کس ته یې زاری
 کولې چې د ده مېرمنه ناروغه ده او دې په کاربندي کې نه و شامل. خو
 هیچا د ده خبره نه اوريدله. په لوبه دروازه اوس وسله وال پولیس ولاړ و.
 څو انګریزان په موټرو کې راغلل چې یو پکې انجینیر و. نورو د اتحادیې
 د مشرانو سره خبرې پېل کړې او پاتې مشرانو ټوله شپه لکه د نورو

مزدورانو د مشينونو په چلولو کې لاس کوو. علي او نور خلک د دوي جوش ته حېرانه و. ماښام د ټولو لپاره د کارخانې په کينټين کې غوښه وريته شوه او په غورو کې ډوبه حلوه يې کارگرانوته ورکړه. تر نيمې شپې د کارخانې د لوي دود کش نه لوگي وتلو خو بيا په يو مشين دومره فشار راغلو چې کار يې پريښودو او ورسره لوگي هم بند شو. بهر مزدورانو ناره کړه او د دوي شعارونو په شور کې انگرېزان له کارخانې ووتل. شيبه وروسته لوي دروازه پرانستل شوه او د اتحاديې مشران د گلانو اميلونه په غاړه د خلکو په بدرگه لکه د بريالي کوماندانانو رادننه شول. د کارخانې مشر د دوي ځينې غوښتنې منلې وې او په نورو غورکېدو.

نعيم د تعليم په وزارت کې پارليماني سکتر ټاکل شوی و. هيڅوک خبر نه و چې څنگه خو هر چا ته دا جوتنه وه چې په دې ټاکنه کې به د روشن اغا سياسي اغېزې لاس کړي وي. نعيم په دفتر کې د کار هيڅ تجربه نه لرله خو په لنډه موده کې يې دا زده کړل. په دفتر کې يوکس د انيس الرحمان په نوم د ده ملگري شوی و. هغه له ده ځوان و خو د ده په شان د کتابونو د مطالعې شوقين و. د نعيم په وېښتو کې اوس سپين لگيدلي و اوتمبوکو به يې ځکول. په کور کې به زيات وخت دې په کتابونو ولوستلو بوخت و ان تر دې چې د باغبانۍ شوق يې هم د لاسه ورکړې و. هر سهار د خپلې امسا په زور د کور نه بهر چکر لپاره ورتلو. عذرا به هم ورسره وه چې ورزشونه به يې پرې کول.

يو ماښام دې د انيس الرحمان له کوره په موټر کې روشن محل ته راغلو نو وې ليدل چې ټول ملازمان د باغ يوې څنډې کې راټول او د ښار لوري اسمان ته يې سترگې نيولي وې. د اسمان په هغه برخه کې سره رڼا ښکارېده او نعيم هڅ و هلو چې يو ځای به اور لگيدلي وي. دې برنډې ته راغلو نو په يو مېز ايسې ټيليفون زنگ غږيدو. هلته يوه خدمت گاره ناسته او هره شېبه د زنگ پر غږ به يې ټيليفون ته په وېره وکتل.

نعيم له کوره راوتلي او د ډېلي ښارختيځ لوري ته روان و. د يوې کوڅې په منځ کې ناست سپي ورته و غپل نو دې هېښ شو خو گامونه يې تم نشول. يو وخت د لرگي د سوځيدو بوي يې حس کړو او د ده سپر مو ته لوگي کډه وکړه. څو شېبې وروسته دې د تنگو کوڅو په منځ کې يو ميدان

کې ولاړ و. چاپېره یو څو دنگ کورونه د اور په غرغډو سوځیدل او بې شمېره خلک یې نندارې ته ولاړ و. بنځو د کورونو له دروازو تا کوو ، چا د خپلو سترگو اوبښکې پاکولې، بلې پوزې ته د لوپټې پیڅکې نیولې و. خو په راټولو کسانو کې هیچا د اور د وژلو هڅه نه کوله.

د اطفایي یو انجن چې په تنگه کوڅه کې دننه نشو ورتلې، بهر پر سړک ولاړ و او کار کوونکو د یو نري پایپ په واسطه اوبه شیندلې چې د دې دومره ډیر اور لپاره بس نه وې. یوې خوا ته له نورو کورونو خلکو خپل سامان بهر ایستلو اوڅو کسان په چیغو بهر او دننه تلل راتلل. د پولیسو غړي بې بڼې بې بدې اخوا دخوا په منډه و. نعیم بیا سړک لوري ته روان شو. د بلوایانو یوه ډله د تیاري کوڅې کې ښکاره شوه او په بلې کې تري تم شوه. دوي لنگوتي تړلي و، مخونه یې په تربوزک پټ او برېښد ځانونه یې په رڼا کې ځلیدل. د پولیسو یو څو ځوانانو دوي پسې منډه کړه.

یو پولیس نعیم ودروو او تري پوښتنه وکړه چې څوک او چرته روان و. نعیم خپل نوم او پرې شوي لاس ښکاره کړو. پولیس ورته په ښکځلو د یو دکان مخې ته د کښیناستو امر وکړو. پولیس څو شیبې یوې یوې کوڅې کې وکتل، بیا د خپلو دوو ملگرو په لیدو یې ورسره پټې خبرې وکړې او یوې خوا ته روان شو. نعیم لږ وخت هم هلته په دکانچه ناست و خو بیا دې هم له کوڅې ووتلو.

څه وخت وروسته دې د یوې ښکلې مخ ته ودریدو چې په دروازه نه څوکیدار و او نه سپې. ده زنگ ووهلو اوپه انتظار شو. یو سپین ږیرې نوکر بهر راووتلو او د ده په لیدو حیرانه شو خو ژر یې دننه کړو. دننه انیس الرحمان ورته ستړي مشي وویل، " خبر یې اوس د شپې درې بجې دي او په ښار کې بلوه روانه ده؟" نعیم ورته وویل، " هو ما پخپلو سترگو ولیدل ، ما له خوب نه راټلو."

یو ملازم د انیس په امر چلمچي او اوبه راوړل او نعیم ته یې پښې وومینځلې چې په خاورو او مرداریو لړلې وې. ده وویل، " زه په ارام خوب نشم کولې ځکه ما یو کس وژلې و" انیس ورته وویل، " قتل؟" نعیم ویل، نه...نه...ما پخپله نه و وژلې. د جنگ په میدان کې ما بارود راوړل او د دښمن پوځیان مې ولیدل چې زمونږ سنگر ته نږدې و. دننه زما ښوونکي ناست و چې یو میرني او خوش بخته سړې و. زما تري قصد کیدو. زړه کې مې یو پټ ارمان و چې دې به کله وژل کېږي. یو بم

راپربوتو نو زه پر زمکه سملاستم. ده فکر وکړو چې زه ټپي يم او غږ يې راباندې وکړو. خو ما ورله ځواب ورنکړو. دې زما د ژغورلو لپاره له سنگر را بهر شو او د دښمن په گوليو سوري شو"

په بل سهار نعيم د روشن محل نه د وتلو فيصله وکړه او د عذرا سره يو بل کور ته يې کډه يوره. د پارليمان ودانۍ ته به اوس ډېر خلک راتلل. د هند د بش پره خپلواکۍ لپاره خبرې په وروستي پړاو کې وې. د انگرېزانو استاخي لارډ ماونټ بيټن به د شپې تر ناوخته د ټولو مشرانو سره خبرې کولې. په دې وخت کې د هند د هر يو گوټ نه د حکومت پر ضد د بلوه او د مظاهرو راپورونه راتلل. د دې لوي هيواد وېش د هند څلويښتو ميليونو وگړو لپاره د اندېښنې وړ خبر و. د داخله چارو د وزارت په پارليماني دفتر کې هم يوه خاموشه هنگامه روانه وه.

د نعيم دفتر د دې ودانۍ په بره پور کې و او ده په کار ځان بوخت کړې و. يو وخت دې له دفتر ووتلو او بهر له برنډې ليرې د باغ نه خوا پر سرک يې د خلکو گڼه وليده. دوي شعارونه ورکول او نارې لگولې خو پوليسو هم هلته ايسار کړي و. نعيم ته په دې خلکو کې د علي څېره هم ښکارېده او په خپلو خيالونو کې يې د کلي کوڅې ليدلې. دې خبر نشو چې څه وخت انيس هم له دفتر راوتلې، د ده شاته ولاړ و. د ده په اوږه يې لاس کښودو او په ورو غږ يې وويل، "کاواکه هجوم دې، لکه د غوايانو بې ترتيب او مردار"

ده يوه زهر ژن خندا وکړه او بېرته خپل دفتر ته ولاړو. نعيم د برنډې نه د کانفرنس خونې ته روان شو. هغه وخت ده ټول مشران وليدل، پښت نهرو، جناح، راج گوپال اچاريه، کرپ لاني، لياقت علي، بلديو سنگ او نور چې دننه ولاړل نو محافظانو د خونې ټولې دروازې ورپسې پورې کړې. ده د کوټې له کړکۍ وليدل چې انيس الرحمان دوسي يوي اوبلې خوا وراستولې. د نعيم په غوږ کې اوس هم د ده غږ انگازې کولې. د ده په خبرو کې څومره کرکه وه او د هغه لپاره دا دومره پوه سړې اوس د انساني کمزورۍ او د خود غرضۍ يوه بيلگه وه.

نعيم خپل ځان په دې ودانۍ کې بې ځايه احساس کړو. ده ديوال سره ډډه وهلې وه او چرت يې وهلو چې زه ولې د هغو خلکو په منځ کې نه يم چې پخپلو مټو يې انگرېز په گونډو کړو؟ ناڅاپه د ده ذهن روښانه شو او ژر خپل کوټ يې په غاړه کړه، امسا او خولۍ يې راواخستل اوله دفتر ووتلو. انيس الرحمان ورپسې غږ وکړو، "چرته ځې، کانفرنس روان دې او بهر

خلک په قهر دي " نعیم ورته مخ واړولو، " دا سهارگوري؟ یو ځل چا راته ویلي و چې د خدای پاک په نړۍ کې هر سهار د نوې خپلواکۍ او ښکلا سره پیل کیږي، د خدای په امان "

د پارلیمان د ودانۍ نه بهر ده د ازادۍ احساس وکړو او بیا د مظاهرو چیانو په ډله کې ورننوتو. هلته د تورو، مردارو خلکو د وجود بدبوي یې احساس کړو، په تیل ماتیل کې دې بلې خوا ته ووتلو. په زرگونو خلکو نارې وهلې، " انقلاب زنده باد، اکهند بهارت زنده باد، پاکستان زنده باد، حکومت بریطانیه مرده باد، " نعیم خپله خولۍ په امسا وتومبله او دا یې لوړه کړه، په پورا زور یې ناره کړه، " ازادي .. زنده باد " د ده په غږ نږدې څو کسان ورته وموسېدل خو هغوي د ده د ازادۍ په مفهوم خبر نه و.

څو ورځې وروسته په ښار کې اخوېب زیات شو او ډیرو خلکو کېدې بارکړې. د اورگاډي تم ځای کې په زرگونو انسانانو د سفر لپاره ټکټونه اخستي و خو د دوي د اورلو لپاره گاډي نه و. که څه هم ترهغه د مشرانو تر منځ خبرې روانې وې او دا هم څرګنده نه وه چې د هند کومه برخه خوندي وه خو دا اواز ه ګډه وه چې ملک به د هندو او مسلمان تر منځ وېشل کیږي. هغو خلکو چې دا یو ناشوني کار بللو، لیدل چې ډیرو کسانو بې له دې چې خپل منزل ورته معلوم وي، کډه په سر کورونه پرېښي و.

څو ورځې وروسته د روشن محل په لوی تالار کې د کور ټول غړي راټول و. عذرا هم هلته وه خو نعیم پکې نه و. پروېز د دوو ساعتو نه خبرې کولې او اوس سترې شوې و. له سهاره یې پلار ته د پاکستان ته د تلو لپاره دلایل ورکول. ده د ډېلي نه تر لاهور پورې د الوتکې ټیکټونه اخستي او پرته له دې چې پلار نه اجازه واخلي، د کور سامانونو د تړلو امر یې کړی و.

روشن اغا یوه خبره بیا بیا کوله چې، " دا زما کوردې، د دې بن ست زما مشرانو ایښي و، مونږ ټول په روشن پور کې... پروېز ناهیلې شو او د ده خبره یې پریکړه، " روشن پور، روشن پور... تاسو له دې ځای نه خبرې کوئ، فکر مو دا دی چې د روشن پور خلک اوس هم درته پټ من دي؟ نن تاسو روشن پور کې قدم نشوئ ایښودې. هغوي زمونږ منشي او ټول کارکوونکي وژلي دي. نن مو په کلي کې هیڅوک نه پیژني " پلار یې وویل، " خلک به څه وای؟ "

د پرويز صبر تمام شو، "نو بيا مونږ درنه خو" روشن اغا خپلې ميرمنې ته وکتل چې سترگې يې ښکته وې. بيا يې عذرا ته مخ واورو، پرويز په زوره وويل "عذرا مونږ سره ځي، نعيم کله زمونږ خبره منلې ده چې اوس به يې وومني؟ خوښه يې خپله ده، ځي او که نه". روشن اغا بيا مېرمنې ته وکتل او په وېزاره لهجه يې وويل، "نو ولاړ شئ، زه مو نه منع کووم"

ماڅيگر دوي ټول هواي ډگر ته روان شول او روشن اغا په اوښلنو سترگو ورته په مخه ښه وويل. فيصله دا شوې وه چې کله حالات ښه شول نو دوي به روشن محل ته بېرته راځي. روشن اغا د خپل يو پت من ملازم حسېن سره پاتې شو. په هغه ماښام د روشن محل ټول نوکران ورک شول او د شپې چا دې لوي کور ته اور ورته کړو. روشن اغا او حسېن د شا دروازي نه په وتلو خپل ځانونه وژغورل. خو بلوايان يې وليدل چې لوړ دنگ سيکان او د ټيټې طبقې بې وزله خلک و. دوي د کور سامانونه په باغ کې راويستل، اور به يې ورته کړو او شور ماشور به يې جوړ کړو. په هغه سړک نور لوي کورونه هم په اور کې سوځېدل چې د ځينو اوسېدونکي د روشن اغا ملگري و. روشن اغا او حسېن د سړک نه وراخوا په پټيو کې روان و چې د باران له کبله زمکه يې خټه شوې وه. په څو ځايه دوي په کندو کې پرېوتل او اخر د شپې نهه بجې دوي هواي ډگر ته وورسېدل. د روشن اغا زړه ډاډه شو، ځکه د الوتکې په تلو کې اوس هم دوه ساعته وخت لا پاتې و.

د ډېلي نه لاهور ته تلونکي په لويه لار د پنځوسو کسانو يوه ډله روانه وه. په هر څو ميله کې د دې ډلې سره نور خلک به هم مله شول. نعيم په هغو پنځوسو کې شامل و چې له ډېلي يې سفر پېل کړې و. دوي سره د پوليسو څو ځوانان و چې زيات وخت يې يو بل سره خبرې کولې او بې له خپلو جامو نور څه يې نه لرل. خو د انسانانو هغه ډلې چې په لاره به ورسره مله شوې، چرگان، اسونه، غوايان او خره هم را په مخه کړي و. په دې قافله کې هره ورځ به دوه ډوله گنگوسي خپرې شوې. يوه دا چې په راتلونکي ښار کې به په دوي يرغل کېږي او بل دا چې په راتلونکي ښار کې به يې هرکلي ووشي او حکومت به ورله د تگ اسانتياوې برابرې کړي.

نعيم د تېرو دريو ورځو راهيسې هېچا سره خبرې نه وې کړې. د ده ږيره لويه او جامې خيرنې وې. يو وخت په قافله کې بې له څه دليل تېل ماتېل پېل شو نو د ده يوبوت ورک شو. ده بل بوت هم له پښې اوويستو او اوس بيله پښې روان و. د ده جيبونه تش او هيڅ سامان ورسره نه و. کله کله به ځان سره موسکې شو، بيا به يې پريشانته خوا ديخوا وکتل خو گامونه يې نه ودرېدل. ده يو وار هم سوچ ونکړو چې عذرا يې څنگه پرېښوده او د هغې سره په وروستي ځل څه خبرې ووشوې. ده ولي د خپل کور دروازي پرانستې پرېښودې او څنگه دې ډلې سره روان شو.

داسې احساس يې کوو چې هر څه پخپله کېدل او د ده پکې هيڅ اختيار نه و. دې د خپل منزل نه هم خبر نه و چې هلته به څه وي يا څه به وکړي او پخپل ځان کې ډوب و. د قافلې ځينو مېرمنو ته دې مجذوب ښکارېدو او د برکت لپاره به يې ږوډۍ ورکړه چې نعيم به بې له پوښتنې يا مننې وخوړه. انبالې ته په رسېدو ورباندې سخت باران پيل شو.

دوي پينځه ساعته په طوفاني باران کې د انبالې په تم ځاي کې ايسار و. دوه اورگاډي د ډېلي له لوري راغلل خو تم نشول او نعيم د دې په چتونو ناستو زرگونو خلکو ته کتل چې د باران له کبله د يو بل سره نښتي و. چارواکو څو واري د تم ځاي نه د کډوالو د شړلو هڅه وکړه خو پاتې راغلل. بيا لکه چې خلک پخپله مايوسه شول او يوې او بلې خوا ته د تلو په هڅه تېل ماتېل پېل شو. نعيم يو مېدان ته راوتلې و او په دې کشمکش کې نابېره د خپل ورور علي سره مخ شو. دې د غواي د گاډي سره ولاړ و چې پکې د ده مېرمنه عايشه پرته وه. د باران له کبله ده د يوې تشې بوجۍ نه خولۍ جوړه کړه او نعيم ته يې په سرکړه. ده د نعيم د مور د مړينې حال تېر کړو او دا چې عايشه د تيرو لسو کالو راهيسې ناروغه وه. بيا يې وويل، "وگوره دومره په گرانه مې په گاډي څپر جوړ کړې و، پروني طوفان رانه يوړو. اوس د پرورو نه هم اوبه څڅيري. فکر نه کووم چې عايشه به د سفر تر پاي ژوندۍ پاتې شي. خداي خبر زمونږ سفر هم پاي ته رسېږي او که نه." نعيم غلې و او علي ورته د زړه براس ويستلو. "ته خو ډېر په ارام په روشن محل کې اوسېدې، د انگريز نوکري دې وکړه، له دې بې خبره شوې چې د پلار اولاد دې په څه حال دې. زه خبر يم چې ته ناروغه شوې وې او يو لوي ډاکټر ستا علاج لپاره روشن محل ته تلو. خو زه هم ناروغه شوې ووم، تا چرې روشن پور ته مخه ونکړه چې د مړي

ژوندي حال واخلي. تا خو ټول عمر عېش كړې دې. سبق دې په كلكتې كې وويلو، اوړي كې به غرونو ته تلې. اوس هغه څه شول؟ دا دې مونږ سره يو ځاي در په دره گرځي"

نعيم په دې حيرانه و چې علي څنگه د يو تنكي ځوان نه په يو سړي اوختې و او اوس په لوي غږ يې ورسره خبرې كولې. ده نه هير و چې ورور سره يې له دولسو كالو وروسته ليدلي و. علي ډېرې خبرې وكړې او ورو ورو د ده په لهجه كې تاو سور شو. باران ودرېدو نو دوي سړك ته راووتل او يو وارې بيا پلي روان شول. علي اوس د خپل ژوند د تېرو دولسو كالو حال ويلو. د كارخاني نوکري يې پرېښوده نو په پوځ كې يې نوم وليكلو چې انگرېزانو د دوېم جنگ لپاره جنگيالي روزل. دې درې مياشتې په كلكته كې پاتې شو چې له هغه ځايه د برما محاز ته به وراستول كېدو. خو علي په پوځي بارك كې نارامه و او يوه ورځ خپل مشر ته په ښكښلو سر شو. په بله ورځ دې پوځي محكمې ته وړاندې شو او د بند په سزا محكوم شو. د جنگ نه وروسته دې خوشې كړې شو او په كلكتې كې يې مزدوري كوله. بيا له هغه ځايه په مظاهرو كې يې گډون كوو. په روشن پور كې مسلمانانو ژوند نشو كولې او د دوي زمكې سيكانو نيولي وې.

د كډوالو قافله اوس بيا په سړك روانه وه. د علي د گادي پر تخته يو سپين ږيري لاس ايښې ورسره روان و. نابېره يو ځاي دې راپريوتو نو نعيم ودرېدو. علي ته يې وويل چې دې په گادي كې واچوه نو هغه په قهر شو. "هر چا ته په گادي كې ځاي نشو وركولې، داسې خو ډېر خلک دي" نعيم هم هلته د سپين ږيري سره ودرېدو او د قدم اخستو نه يې انكار وكړو. يو څو نور سپين ږيري د گادي هغه تختې ته لاس رسولو لپاره د يو بل نه وړاندې كېدل. علي مجبور شو او هغه بوډا يې په گادي كې كښېنولو.

په هغه شپه دې قافلې كې د تبې د لاسه د يو كس د مړينې خبر خپور شو چې ځوان او په خپل گادي كې يواځې روان و. يو څو كسان د ده گادي د نيولو لپاره يو تر بل مخكې كېدل او پرې ور ودانگل. په دې غوبل كې د گادي د دواړو خواوو تختې ماتې شوې او د ځوان مړې ترې پر سړك راپريوتو. خود گادي په سرهم هغسې غوبل جوړ و ترڅو د يو زوره ور لاس بر شو او غواي يې روان كړو. خلكو ورته په چيغه د مړي وويل نو دې ودرېدو او جسد يې بيا په گادي كې كښودو.

په څو شیبو کې ټول د دې نه خبر شول او قافله تم شوه. د مړي د خښولو تابیا کیده او هغو کسانو چې گاډې یې نیولې و په چالاکی هلته ایښې د لرګي صندوق نه د څادر ویستلو په بانه هر څه ترې راوویستل. د جنازې لمونځ وشو، امام په گاډي ودریدو او په تقریر کې یې وویل چې "مونږ به ثابت کړو چې د خپلو مړو درناوي کوو. نن د دې مومن په جنازه کې لسو زرو خلکو ګډون وکړو چې د یو ملک د سربراه په جنازه کې هم نه وي." مړې خښ شو او د ده په قبر پینځو زرو کسانو د خپلې برخې خاوره واچوله. په دې کار هغه قبر دومره لوی شو چې کډوالو څو میله لیرې هم لیدې شو.

قافله تر نهو ورځو سفر نه وروسته جالندهر ته ورسیده. که څه هم په لاره ورسره په زرګونو نور خلک مله و خو د قافلې حجم اوس په کمېدو و. د دې سبب دا و چې په پنجاب کې په دوي څو واري حملې شوې وې. د تېرو پینځو ورځو نه ورباندې هره ورځ حمله کیده. یرغل کوونکي د کلیو عادي کروندګر و چې ځینو سره وسله او نورو به کوتکي او چرې راوړې وې. په لومړیو ورځو کې د قافلې خلکو ورسره مقابله کوله خو ورو ورو دوي دومره ستړي شول چې د وسله والو په لیدو یا به وتښتیدل او یا به یې ځانونه مرګ ته ورکړل.

د هرې حملې نه وروسته مړي به یې پر ځای پرېښودل او پاتې خلک به وړاندې ولاړل. ځواني ښځې وتښتول شوې او سپین ږيري به له کمزورۍ هم هلته د مړو سره ناست پاتې شول. د دې قافلې په وړاندې به کله کله نور مړي پراته و چې د نورو حملو حال به یې ویلو. د داسې مړو په لیدو به دوي خوشاله شول چې د یو ممکن خطر نه ژغورل شوي و. کله کله به دوي د نورو قافلو وژونکي ولیدل چې د سړک پر غاړه به ناست و خو دومره به ستړي و چې دوي ته به یې څه نه ویل. نور کله به حمله کوونکو مړي او ټپیان یوې ډیرۍ کې راټول کړي و او په اور به یې سیزل. په داسې وخت کې به د قافلې خلک لکه د سیوري خاموشه د دوي څنګ نه تېر شول.

په دې اړ و دوړ کې نعیم څو واري د علي نه ورک شو خودې به په گاډي وختلو او چاپېره به یې د ورور لټه وکړه. بیا هر ځای چې به یې په نښه کړو، هلته به ولاړو او په بدو رډو ویلو بېرته گاډي ته راوستلو. دوي اوس امرتسر ته نږدې و او نعیم د تېرو څو ورځو راهیسې خبرې پیل کړې

وې. دومره خبرې به يې کولې چې هيچا به ترينه پوښتنه نه کوله او نه د ده خبروته چا غور اېښودو. يوه ورځ يې علي ته وويل "غور اونيسه، يوه بله خبره به درته وکړم. عذرا...زما مېرمنه ډيره ستره ښځه ده. هغه هيڅ اندېښنه، جنجال او منافقت نه لري. هر هغه څه چې غواړي د هغې لپاره به دريغه ځان تباه کړي. دا د انسان د ټول شرافت، غم او قربانۍ سره پټه خله او په رضا ژوندۍ ده. خداي پاک انسان پخپل شبيهه کې جوړ کړې دي او دا د عذرا شبيهه ده. خو گوره دا خبرې هغې ته وونه کړې" د دوي جامې شلېدلې او د خواړو لپاره يې هيڅ نه لرل. کله کله د شپې په تيارو کې له پټيو هر څه چې يې لاس ته ورغلل راوشو کول. په هغه ماضيگر د دوي په قافله وسله وال راوختل نو علي او نور ځوانان ورک شول. له تېرو څو ورځو راهيسې هم داسې کېدل. يرغلگرو ته نعيم ډير زوړ او عايشه مړ ژواندې ښکارېده نو ورته يې څه نه ويل. د چورچپاول او وژنو نه وروسته به خلک روان شول نو علي به رابنکاره شو.

په بل سهار دوي بيا مزل کوو او نعيم د غنمو او د جوارو د کر په اړه عاشي سره لگيا و. ده يو څو کسان وليدل چې د ده په لوري روان و. علي د گاډي لاندې پټ شو خو نعيم بيا هم د پټي د رېښو او د لاونو خبرې کولې. وسله وال د ده په سر ولاړ و او دې يې له گاډي رابنکلو. ده خپل د لرگي لاس عايشې ته ورکړو چې وې ساتي خو يرغلگرو دې د ټوپک په کونداخونو په وهلو ځان سره بوتلو. علي ورته په پښو پريوتو چې ورور يې معذوره دې خوهغه يې يوې خوا ته ورټېله کړو.

عايشې په اوبښلو سترگو نعيم ته کتل چې کميس يې تار تار پر اوړو خړيدو. هغه سر ښکته اچولې ورسره ولاړو او يو واري يې هم شا ته وونه کتل. دوي له سترگو پناه شول نو د ډزو غږ له نږدې واورېدل شو. د قافلي خلکو وځغستل چې مخه يې د اورگاډي تم ځاي و. د امرتسر نه يوگاډي لاهور ته د تلو لپاره تيار ولاړ و. علي د عايشې لاس ونيولو او د ورختلو لپاره يې منډې کړې. گاډي اوس روان شوې و. په دې وخت کې د عايشې لاس ترې وخوږېدو او دا د خلکو په گڼه کې ورکه شوه. د لاهور د اور گاډي په تم ځاي کې علي د زرگونو نورو مهاجرو په شان د څو ورځو نه بې سده پروت و. ځينو خلکو به سهار او ماښام ورباندې ډوډۍ وېشله. يوگاډي چې هندوان او سيکان پرې سپاره و امرتسر ته د تلو

لپاره هلته تم شو. د دې دروازي بندې وي خو يو څو کړکيو نه د ماشومانو ژيري خبرې بنکارېدې چې په سترگو کې يې وېره وه. هم هغه وخت د مسلمانانو يوه ډله په شور رانه شوه چې په ظاهره ورسره وسله نه وه. خو يو کس د خپل جيب نه طمانچه راوويستله او يو ماشوم ته يې ونيوله. يو... دوه... درې...

نابېره پر زمکه هغه ټول خلک چې مړ ژواندې پراته و، په اورگادې ونښتل او د دې دروازي يې ماتې کړې. د خلکو په چيغو او د ډزو په اوازونو قيامت جوړ شو. هرې خوا ته د تازه انساني وينې دارې بهيدې. مهاجرو د خپلو مړو بدل اوس د دې نورو مهاجرو نه اخستو. علي سترگې پټې کړې او ځان سره يې وويل، "د دې گادې بدرگه پوځيان څه شول؟" د روشن اغا تېر د لاهورد شته منې سيمې په يوه دوه پوړيزه لويه بنگله کې اړولي و چې يوه برخه يې سوځېدلې وه.

دا "راج منزل" نومېده او د دې په لويو کوټو کې د کور د پخوانيو اوسېدونکو عکسونه ځړيدل. يو څوک د مهاراجه په لباس کې و او څوک د انگرېزانو سره ولاړ و. د هندوانو د اسطورو انځورونه هم پکې و چې ټول اوس له ديوالونو ليرې کړي شوي و. پروېز په ايالتي حکومت کې لوي افسر په توگه کار پېل کړې و او روشن اغا زوی ته ويلي و چې د کور نوم دې په "روشن محل" واړول شي. د دې لپاره پروېز ښار والی ته يوه عرضي ورکړې وه.

عذرا به د کور په لوي باغ کې گرځېده او د نعيم په اړه يې چرت وهلو چې دې به په کوم حال وي. روشن اغا د د زنگندن اوومه ورځ وه او د خپل وروستي ارمان د پورا کېدو په هيله به يې هره ورځ د زوی نه پوښتنه کوله خو د دوي عرضي نه وه منل شوې. پروېز د عذرا سره مشوره وکړه چې پلار ته به دروغ وواي چې د کور نوم د بدلولو اجازه يې تر لاسه کړې وه. عذرا زړه نا زړه وه او ورته يې وويل، "کله کله انسان د يو ارمان د پورا کېدو لپاره ژوندي وي" خو په هغه ماښام پروېز د پلار سره کښېناستو او ورو ورو يې ورته وويل چې د دوي کور به اوس روشن محل ونومول شي. د روشن اغا سترگې د وروستي ځل لپاره وځليدې او بيا په ابدې خوب ويده شو.

پای

Get more e-books from www.ketabton.com
Ketabton.com: The Digital Library